

SAN GUŻEPP fix-xoghlijiet ta' MATTIA PRETI (1613-1699) minn Anthony Casha

DIN IS-SENA jahbat it-300 anniversarju mill-mewt tal-pittur ċelebri, il-Kalabriż Mattia Preti, li ghex għal 38 sena f'Malta u li miet proprju f'pajjiżna stess fl-eċċa ta' 86 sena, nhar it-3 ta' Jannar 1699. Preti jinsab midfun fil-Kon-Katidral ta' San Ġwann fil-Belt Valletta,⁽¹⁾ li dak iż-żmien kienet il-knisja Konventwali ta' l-Ordni tal-Kavallieri ta' San Ġwann. Dak l-istess Ordni li Mattia Preti stess kien jagħmel parti minnu, għall-ewwel bhala *Cavaliere d'Ubbidienza*⁽²⁾ u iżjed tard bhala *Cavaliere di Grazia*.⁽³⁾

Ovvjament kien jixraq hafna li dan il-pittur jiġi midfun f'din il-knisja li hija tant marbuta miegħu, għax-xoghlijiet li gie kkummissjonat mill-istess Kavallieri ta' l-Ordni ta' San Ġwann, biex jagħmel fiha. Xoghlijiet artistici li fortunatament għadhom jiddekoraw u jsebbhu din il-knisja, internament trasformata minnu stess f'gawhra barokka, meqjusa kif fil-fatt hi, bhala wahda mill-isbah knejjes fid-dinja.

B'xorti kbira, ahna llum għandna x-xorti naraw, napprezzaw u ingawdu dawn ix-xoghlijiet sbieħ u artistici tiegħu f'din il-knisja monumentali. Fosthom il-famuż saqaf li Preti beda' ipitter f'Ottubru ta' l-1661 u li spiċċah f'Diċembru ta' l-1666, konsidrat bhala l-akbar biċċa xogħol artistika tiegħu.⁽⁴⁾ Fejn mar jirrapreżenta l-hajja ta' San Ġwann il-Battista, il-qaddis Patron ta' l-Ordni tal-Kavallieri li tiegħu

l-knisja ġgib l-isem u li hija ddedikata għalih. Xoghlijiet ohra minn tiegħu f'din l-istess knisja huma d-diversi kwadri u lunetti artistici li huwa pitter fuq diversi kkummissjonijiet ta' diversi Kavallieri, proprju għal din il-knisja.⁽⁵⁾

Barra minn hekk, kemm kien ilu jghix f'Malta Mattia Preti, insibuh li gie kkummissjonat biex ipitter diversi kwadri għal diversi knejjes, palazzi u djar privati kemm f'Malta kif ukoll f'Għawdex. Dan minhabba l-fatt li hu kien pittur kapaċi u b'hekk ukoll kien pittur magħruf hafna b'mod speċjali f'pajjiżna, l-iżjed bis-sahha ta' l-istess Ordni tal-Kavallieri ta' San Ġwann, peress li hu kien il-pittur principali ta' l-Ordni. Kien ukoll il-pittur influwenti ta' l-epoka barokka kemm fl-Italja, f'Malta kif ukoll fil-pajjiżi ta' l-inhawi tal-Mediterran.

Harsa hafifa lejn il-hajja ta' Preti

Mattia Preti magħruf bhala *il Cavaliere Calabrese* u konsidrat bhala wiehed mill-esponenti l-kbar ta' l-Arti Taljana tas-seklu 17, twieled fil-belt zghira ta' Taverna, fil-Kalabrija, fl-24 ta' Frar 1613, minn Innocenza Schipani, l-mara ta' Cesare Preti, f'dar modesta fil-kwartier Portacise. Fis-26 ta' l-istess xahar gie mghammed fil-knisja viċin l-istess dar, dik ta' San Martino. Huwa kien it-tielet iben minn familja numeruza.⁽⁶⁾





L-ewwel studji ta' Mattia Preti ġew segwiti minn Mons. Marcello Anania, li kien l-Arċipriet tal-knisja ta' Santa Barbara. Dan is-sacerdot ta' lil Mattia fiż-żgħożija tiegħu, edukazzjoni reliġjuża profonda li baqgħet marka fil-hajja u fix-xogħol artistiku tiegħu.⁽⁷⁾ FI-1630 halla Taverna, u mar l-ewwel f'Napli u wara f'Ruma fil-*bottega* ta' huh il-kbir Gregorio Preti (1603-1672), li hejġieh għall-ewwel studji tad-disinn u tal-pittura. Gregorio kien l-ewwel għalliem tiegħu. Hekk fis-snin 1630-37, ha l-ewwel formazzjoni artistika, fejn għamel konoxxenza ta' l-opri ta' l-artisti l-kbar b'kollaborazzjoni ma' huh Gregorio.⁽⁸⁾

FI-1639 beda sensiela ta' vjaġġi f'Centò, fejn sar jaf lil Guercino, artist li aktar minn kull artist iehor baqa' preżenti fil-memorja ikonografika ta' Mattia. Wara l-istudji tiegħu f'Centò, huwa mar f'Parma, Modena, Venezja u fil-Lombardija, fejn huwa studja x-xogħlijiet ta' Lanfranco, Domenichino, Tiziano, Correggio u Veronese.⁽⁹⁾

Is-snin 1642-44 kienu s-snin fejn Preti ha l-ewwel kummissjonijiet importanti. Fid-9 ta' Marzu 1650, ġie miktub fil-lista tal-"Virtuosi" ta' l-artisti tal-Pantheon ta' Ruma. Hadem f'Modena, fejn għamel l-affresk tal-koppla u tas-saqaf tal-kor tal-knisja ta' San Biagio. Suċċessivament f'Ruma ma' huh Gregorio hadem l-affreski tal-knisja ta' San Carlo ai Catinari. Fit-8 ta' April ta' l-1651, lesta l-affreski ta' l-abside tal-knisja ta' Sant'Andrea della Valle. FI-1653 ġie miktub fl-Accademia di San Luca u bejn l-1653-61 hadem f'Napli, fejn ġie nkarigat biex ipitter l-affreski votivi tal-pesta, fuq

il-bibien ta' l-istess belt. Hawnhekk Preti irċieva hafna kummissjonijiet li laħqu l-qofol tagħhom bix-xogħol artistiku tiegħu fil-knisja ta' San Pietro alla Majella. FI-1661 irritorna Ruma biex jahdem fid-dekorazzjoni tas-swali tal-Palazz Pamphili u Valmonte. FI-istess sena, ipparteċipa fil-preżentazzjoni tal-buzzetti għall-koppla tad-Duomo ta' Messina. Fejn minn Sqallija ġie Malta, fuq kummissjoni tal-Kavallieri ta' San Ġwann biex jibda l-proġett tad-dekorazzjoni tas-saqaf tal-knisja konventwali tagħhom fil-Belt Valletta.⁽¹⁰⁾

Mattia Preti barra li kien pittur kien ukoll arkitett. Frott ta' dan hija l-knisja ta' Sarria fil-Furjana, biċċa xogħol kompluta arkitettonikament u dekoratament minnu stess. Kemm kien ilu f'Malta barra x-xogħol li kien jagħmel għal hafna kummissjonijiet li kien ikollu f'pajjiżna, kien ukoll jibgħat xogħol tiegħu lejn l-Italja, minn fejn kien ikollu wkoll diversi kummissjonijiet ohra x'jagħmel.⁽¹¹⁾

Waq t li kien marid fit-28 ta' Diċembru 1698, kiteb it-testment tiegħu. Sitt ijiem wara huwa miet wara marda kiefra ta' sentejn.⁽¹²⁾

Mattia Preti matul hajtu pitter madwar 700 opra, dawn jinabu fi knejjes, f'palazzi, f'mużewijiet u f'kollezzjonijiet privati madwar id-dinja kollha.

Il-Preżentazzjoni tal-figura ta' San Ġuzepp fix-xogħlijiet ta' Mattia Preti

Fost il-kwantità kbira ta' opri b'suġġetti reliġjużi li pitter Mattia Preti matul il-hajja artistika tiegħu, kemm barra minn pajjiżna kif ukoll f'pajjiżna stess, insibu numru ta' xogħlijiet artistici li



fihom huwa pitter u dahhal lil San Ġuzepp; u proprju partikularment lejn xi whud minn dawn ix-xoghlijiet tiegħu, li fihom jidher dan il-Qaddis, li ahna llum se nagħtu harsa mill-qrib lejhom.

Meta Preti kien ipitter il-figura ta' San Ġuzepp fix-xoghlijiet tiegħu, dejjem ipprezentah bhala raġel xwejjah, kif kienet l-ideja tradizzjonali ta' dak iż-żmien dwar San Ġuzepp. Generalment kien iħobb jagħtih fizikament pożizzjoni muvimentata. Fejn San Ġuzepp ikun is-sugġett prinċipali tal-kwadru, allura narawh jipprezentah b'figura prominenti hafna, attiv u fiċ-ċentru tal-kwadru. Fejn il-figura tiegħu kienet tkun wahda sekondarja, jiġifieri meta jipprezentah ma' figuri oħra skond is-sugġett li jkun qiegħed ipitter, narawh li xorta wahda lil San Ġuzepp kien jagħtih f'ċertu limitu, muviment fiziku fil-figura tiegħu.

Għalhekk nistgħu nġidhu li l-figura ta' San Ġuzepp fil-pittura ta' Preti generalment hija wahda minn dawk il-figuri li għandha azzjoni skond il-prezentazzjoni tas-sugġett.

Fejn lil San Ġuzepp jipprezentah bil-bastun f'idejh, dan dejjem narawh li huwa bastun li fit-tarf tiegħu huwa dejjem iffjuri. Tradizzjoni antika relatata ma' San


Ġuzepp, dwar dan il-bastun.

Lil San Ġuzepp Preti dejjem pprezentah hafi, b'bilbies tradizzjonali u bil-fardal partikularment waqt il-prezentazzjoni tiegħu bhala haddiem. Ghalkemm Preti kien iħobb ipitter il-figura ta' San Ġuzepp bhala bniedem xwejjah, iżda fl-istess waqt kien jaffigurah ukoll b'fiziku ta' bniedem b'saħħtu li jiflah għax-xogħol.

Xoghlijiet ta' Mattia Preti fl-Italja fejn fihom tidher il-figura ta' San Ġuzepp.

Minn fost il-kwadri li pitter Preti barra minn pajjiżna, fejn fihom dahhal il-figura ta' San Ġuzepp, se nagħtu harsa lejn erba' kwadri partikulari, li dawn kollha jinsabu l-Italja. L-ewwel tnejn jipprezentaw episodji mill-Evangelji li għandhom x'jaqsmu mal-ġrajja tat-twelid ta' Kristu, fejn San Ġuzepp kellu sehem importanti fihom.

Dawn huma l-Adorazzjoni tal-Maġi kif ukoll il-Prezentazzjoni tal-Mulej fit-Tempju. It-tielet kwadru li se nitkellmu dwaru huwa wiehed li jirrapreżenta sugġett devozzjonali lejn il-Madonna, fejn Preti dahhal ukoll il-figura ta' San Ġuzepp. Qiegħed nirreferi għall-kwadru tal-"Madonna ta' Kostantinopoli".



Ritratt ta' Mattia Preti. Pittura taż-żejt fuq it-tila. Dan il-kwadru jinsab fil-Mużew tal-Kon-Katidral ta' San Ġwann, il-Belt Valletta. (Bil-korteżija tal-Mużew tal-Kon-Katidral ta' San Ġwann - Valletta)



Ir-raba' kwadru li wkoll se nitkellmu dwaru ghalkemm attwalment dan jinsab mitluf, huwa dak li kien igib it-titlu "Il-Familja Mqaddsa flimkien mal-Qaddisin Frangiskani".

L-Adorazzjoni tal-Maġi

L-ewwel biċċa xoghol artistika li se nitkellmu dwarha li fiha jidher San Ġużepp, impitter minn Preti, huwa dak li jirrapreżenta s-sugġett ta' l-Adorazzjoni tal-Maġi. Attwalment dan il-kwadru jinsab fil-Mużew Ċiviku ta' Rende, fl-Italja. Huwa kwadru magħmul mill-pittura taż-żejt fuq it-tila, li għandu misura ta' 126.5cm x 100cm

F'dan il-kwadru naraw it-tliet Slaten Maġi joffru r-rigali tagħhom: deheb, incens u mirra lil Ġesù Bambin, li dan jinsab f'idejn Ommu Marija - li din tinsab bilqiegħda fuq targa, in-naha tal-lemin tal-kwadru. Proprju warajha fid-dell, jidher f'mezzo bust San Ġużepp. Fl-isfond tal-kwadru jidhru wkoll xi servi ta' dawn il-Maġi, biż-żwiemel u l-igmla tagħhom.

Il-Prezentazzjoni tal-Mulej fit-Tempju.

Dan il-kwadru jinsab f'Taverna, l-Italja, proprju il-post fejn twieled u għadda l-ewwel żminijiet ta' hajtu Mattia Preti stess. Il-kwadru jinsab fuq wiehed mill-artali tal-knisja ta' Santa Barbara, id-dedikat lill-*Purificazione*, iffondat minn Alfonso Vincenzo Poerio, fl-1651.⁽¹³⁾ Dan il-kwadru li għandu misura ta' 190 x 130cm sar minn Preti bejn l-1653-60. Huwa mpitter biż-żejt fuq it-tila u jirraffigura lil Ġesù Bambin f'idejn Xmuni li lilu gie prezentat minn Ommu Marija, li din tinsab gharkubtejha u hdejha naraw lil San Ġużepp b'idu l-leminija qieghed

izomm il-bastun, ihares b'attenzjoni kbira bhall-Madonna lejn Ġesù tarbija f'idejn Xmuni, filwaqt li b'idu x-xellugija mohbija wara l-figura tal-Madonna, qieghed izomm x-xema tal-prezentazzjoni.

Wara l-grupp ċentrali tidher tifla qegħda żzomm qoffa zghira b'żewġ hamimiet fiha, assoċjati ma' din l-ażżjoni, thares lejn Xmuni. Filwaqt li fuq in-naha tal-lemin fl-isfond tal-kwadru, naraw tliet persuni jharsu lejn din l-ażżjoni. Fuq l-istess naha tal-lemin tal-kwadru fil-gemb fin-naha t'isfel, naraw ukoll il-profil ta' wahda mara gharkubtejha titlob, tradizzjonalment indikata bhala d-donatrici tal-kwadru, li kien ikkommissjonat mill-familja li waqqfet l-artal imsemmi. Dan il-kwadru kien gie restawrat mill-Istat Taljan u jinsab espost f'kundizzjoni ta' konservazzjoni tajba fl-ewwel artal laterali, hekk kif wiehed jidhol fil-knisja msemmija ta' Santa Barbara, fuq in-naha tax-xellug.⁽¹⁴⁾

Il-Madonna ta' Kostantinopoli

Kwadru mportanti mpitter ukoll minn idejn Preti stess, fejn fih huwa dahhal ukoll il-figura ta' San Ġużepp, huwa dak li jinsab f'Napli, fil-knisja ta' Sant'Agostino degli Scalzi. Qieghed nirreferi għall-kwadru bis-sugġett "Il-Madonna ta' Kostantinopoli", li Preti pitter fl-1656 għall-kappella Schiponi fil-knisja msemmija. Kwadru mpitter biż-żejt fuq it-tila, b'misura ta' 286 x 196cm.

Dan il-kwadru gie mogħti lill-knisja msemmija minn żewġ ahwa: Giovan Tommaso u Marino Schipano, li kienu qraba ta' Preti stess minn naha ta' ommu.



Dan kien sar bhala ex-voto b'ringrazzjament ghal-helsien tal-pesta ta' l-1656. Fil-fatt din id-data tidher miktuba fiz-żigarella li qieghed iżomm wiehed mill-angli li hemm fl-istess kwadru.⁽¹⁵⁾

F'dan il-kwadru naraw il-Madonna bil-qieghda fuq is-sedja li din tinsab fiċ-ċentru tal-kwadru, iżzomm fuq hoġorha lill-Bambin Ġesù u fuq in-naħa tal-lemin tagħha naraw il-figura ta' San Ġuzepp, b'idejh il-leminija qeġhdha fuq sidru u b'idu x-xellugija qieghed iserraha fuq is-sedja li fuqha hemm bil-qeġhdha l-Madonna u fl-istess waqt qieghed jaqbad il-mant blu tagħha b'ċerta devozzjoni, fil-waqt li qieghed iħares lejn min iħares lejn dan il-kwadru. Madwar il-figura tal-Madonna naraw qaddisin oħra, fosthom San Rokku, il-qaddis patrūn kontra l-mard tal-pesta.

Il-Familja Mqaddsa flimkien mal-Qaddisin Frangiskani

Kwadru iehor li pitter Mattia Preti fejn fih dahhal il-figura ta' San Ġuzepp kien jinsab fil-knisja tal-Patrijiet Frangiskani Kapuċċini f'Taverna stess. Dan il-kwadru bis-suġġett: "Il-Familja Mqaddsa flimkien mal-Qaddisin Frangiskani", illum sfortunatament jinsab mitluf ma' xi kwadri oħra ta' Preti li kienu jinsabu fil-knisja msemmija.

Bejn l-1656 u l-1661 Mattia Preti gie kkummissjonat minn Mons. Angelo Veraldi biex jagħmel dan il-kwadru flimkien ma' tnejn oħra, dak tal-"Madonna ta' l-Angli" u dak tal-"Madonna tal-Karmnu". Deskrizzjoni ta' dan il-kwadru flimkien max-xoġhljiet l-oħra ta' Preti li kienu jinsabu f'din il-

knisja, jagħtina Bernardo De Dominici, il-bibliografu ta' l-istess artist, fl-1742. Fejn jgħidilna li f'wahda mill-kappelli tal-knisja tal-Patrijiet Kapuċċini (ta' Taverna) hemm kwadru li jirrapreżenta lil San Bonaventura li dan qieghed juri lill-Madonna, li din qeġhdha tagħti l-Bambin Ġesù lil Sant'Antnin ta' Padova, li b'umiltà devota dan qieghed jirċevih. Fil-waqt li bhala spettaturi ta' din l-azzjoni naraw ukoll lil Sant'Anna, San Ġuzepp u San Ġwakkinn.⁽¹⁶⁾

Fl-1866 dan il-kwadru ta' Mattia Preti, tneħħa mill-kappella fejn kien jinsab fl-imsemmija knisja tal-Patrijiet Kapuċċini u għadda għand il-familja Veraldi, li kienet tiġi mill-istess Monsinjur li kien ikkommissjona lil Preti biex ipitter dan il-kwadru. Sfortunatament minn meta dan il-kwadru għadda għand din il-familja fid-dar tagħhom ġewwa Catanzaro, ma nstabu l-ebda dokumenti dwaru. Izda, kopja tajba tiegħu ta' awtur mhux magħruf tas-settecento, tinsab attwalment fid-depositu tad-Duomo ta' Catanzaro, li originalment kien fuq l-artal tal-knisja ta' Santa Maria della Stella, fl-istess belt.⁽¹⁷⁾

Xoġhljiet ta' Mattia Preti f'Malta fejn fihom tidher il-figura ta' San Ġuzepp

F'pajjiżna nsibu wkoll numru ta' xoġhljiet mpittra mill-istess Mattia Preti, fejn fihom huwa pitter lil San Ġuzepp, generalment f'suġġetti fejn fihom tidhol fix-xena l-Familja Mqaddsa. F'Malta Preti pitter il-figura ta' San Ġuzepp f'suġġetti li ahna se nitkellmu dwarhom f'dan l-artiklu, bħal ma hija l-Viżitazzjoni tal-Madonna lil Santa Elizabetta, il-mistrieħ



tal-Familja Mqaddsa waqt il-harba taghha lejn l-Egittu, il-Familja Mqaddsa rap-prezentata flimkien ma' Qaddisin ohra u bhala haddiem fid-dar tieghu flimkien ma' Ġesù u Marija f'Nażaret.

Il-Viżitazzjoni tal-Madonna lil Santa Eliżabetta.

L-ewwel xogħol li se nitkellmu dwaru li jinsab f'Malta, fejn Mattia Preti pitter fih lil San Ġużepp hija dik li tinsab fis-saqaf majestuż tal-Kon-Katidral fil-Belt Valletta, proprju hekk kif tidhol mill-bieb prinċipali, fl-ewwel taqsima minn sniesla ta' xeni li jirraprezentaw diversi episodji mill-hajja ta' San Ġwann il-Battista. Proprju fix-xena li tirrapresenta s-sugġett tal-Viżitazzjoni tal-Madonna lil Santa Eliżabetta.

Fil-fatt din ix-xena tinsab fiċ-ċentru tal-korsija fis-saqaf, bejn l-ewwel żewġ arkati. Hawn il-figura ta' San Ġużepp narawha li għandha pożizzjoni mportanti u muvimentata. Bhax-xeni u d-dekorazzjonijiet tal-pittura barokka li jinsabu jeddekoraw dan is-saqaf majestuż, din tinsab impittra b'teknika illużjonistika. Naraw lill-Madonna qeghdha tiġi milqugħa mill-qariba taghha Santa Eliżabetta u San Żakkarija, filwaqt li l-Madonna qeghdha tiġi akkumpanjata mir-raġel taghha San Ġużepp, li dan narawh qiegħed ihares lejn din il-laqgħa ta' Marija ma' Eliżabetta, b'idu l-leminija qiegħed iżomm bl-istess idu l-fuq, il-bastun iffjurit.

Interessanti li bhax-xeni l-ohra f'dan is-saqaf, din ix-xena narawha mpittra f'ċirku tond kompost minn gallarija miftuha magħmula minn għadd ta' bonavostri li Preti holoq permezz tal-pittura tieghu, biex jagħti dik l-impressjoni

li meta wiehed ihares minn isfel għal fuq, jara din ix-xena ta' ferh minn ġo din il-gallarija miftuha. Hija teknika li fl-arti hija magħrufa bhala 'sotto in su'. B'din it-teknika Preti pitter dan is-saqaf.

Preti pitter ukoll il-figura ta' San Ġużepp fl-istess sugġett tal-Viżitazzjoni, din id-darba fi kwadru li attwalment jinsab fis-sagristija tal-Knisja Arcipretali ta' Santa Katerina taż-Żurrieq. Dan il-kwadru sar minn Preti fl-1667, huwa mpitter biż-żejt fuq it-tila u għandu misura ta' 213 x 146.5cm. Naraw lill-Madonna u lil Santa Eliżabetta qeghdin jagħtu t-tislima taghhom lil xulxin. Filwaqt li l-irġiel taghhom San Ġużepp u San Żakkarija qeghdin ihares lejhom. Fil-parti t'isfel naraw ukoll lil San Tumas d'Aquino u lil Sant'Anton Abbati.

Bla dubju ta' xejn f'dan il-kwadru naraw bilanċ sabih ta' linji u kwalitajiet kromatiċi li jintegraw f'kull parti li jagħmlu minn dan il-kwadru, kwadu effettiv. Wiehed irid jinnota wkoll l-impressjonalità li hemm bejn San Ġużepp u l-Madonna.⁽¹⁸⁾

Il-Mistrieħ tal-Familja Mqaddsa fil-harba taghha lejn l-Egittu.

Dan huwa s-sugġett ta' kwadru iehor li Mattia Preti pitter u naturalment dahhal ukoll fih il-figura ta' San Ġużepp. Dan jinsab fil-knisja filjali ddedikata lill-Madonna tal-Grazzi li tinsab f'tas-Sliema, quddiem il-knisja parrokkjali ta' Stella Maris. Kwadru mpitter biż-żejt fuq it-tila, b'miżura ta' 183 c 136cm.

Skond l-istudju ta' l-Arti u attwalment Kuratur tal-Mużew Nazzjonali ta' l-Arti, Dominic Cutajar, Preti kien artist li



kellu ntuzjażmu għall-aspetti ta' l-Arti Venezjana, filwaqt li l-influenza tal-Caravaggio kienet tidher hafna fix-xogħlijiet tiegħu, inkluż f'dan il-kwadru. Fil-fatt, f'din il-pittura narawha mahkuma minn qagħda jew manjiera nostalgika mehuda mill-imghallmin tal-Lombardija, imlibbsa f'naturalizmu Bolonjiż, speċjalment f'dik li hija kalma u qima poetika li tagħmel din il-pittura bhala kapulavur tal-lirika artistika ta' Preti. Mument maġiku li f'dan il-kwadru huwa tratat b'versatilità rapsodjuża li l-artist kien jaf jagħmel, xena li ma thallix is-sigrieti tagħha jghejjew u jqarqu l-ghajnejn.

Għalhekk simbolikament f'dan il-kwadru ma narawx biss li San Ġuzepp huwa rieqed, iżda li l-figura kbira fizika tiegħu qegħda tiegħu l-ispażju kollu tan-naħa t'isfel tal-kwadru. Filwaqt li l-Madonna narawha bil-qegħda fuq in-naħa tal-lemin tal-kwadru, taħt id-dell tas-siġra. L-istess wiċċ tal-Madonna jinsab mghotti bid-dell thares lejn il-Bambin Ġesù li jinsab f'hoġorha, b'ghajnejha mbexxqin f'mument ta' mistrieħ. Għall-kuntrarju l-Bambin li fuqu għandu d-dija tax-xemx, qieghed jiehu l-frott minn idejn l-anġlu, li dan narawh li qieghed gharkubtejh joffri l-frott lil Ġesù Bambin. Fil-fatt dan l-anġlu huwa wiehed mit-tliet anġli li jinsabu gharkubtejhom madwar il-Madonna u l-Bambin. Iz-żewġ anġli l-oħra, wiehed qieghed f'qagħda ta' orazzjoni u l-iehor qieghed iżomm il-mant li qieghed madwar il-figura tal-Madonna. Fuq in-naħa tal-lemin tal-kwadru madwar is-siġra naraw ukoll tliet puttini.⁽¹⁹⁾

Il-Familja Mqaddsa mal-Qaddisin.

Mattia Preti pitter ukoll il-figura ta'

San Ġuzepp fil-kwadru li għandu bhala suġġett "Il-Familja Mqaddsa ma' Sant'Anna, San Ġilormu, San Benedittu, Santa Skolastika u l-Arkanġlu San Rafel". Dan il-kwadru huwa meġus mill-kritiċi ta' l-Arti, bhala wiehed mill-aqwa xogħlijiet ta' Preti. Dan sar madwar l-1670-80 bhala kwadru titulari fuq l-artal għall-knisja ta' Santa Skolastika tal-Birgu, fejn għadu jinsab sal-lum. Impitter biżżejjt fuq it-tila u għandu misura ta' 340 x 210cm

Huwa kwadru movimentat li fih għandu ċertu lirika armonjuża f'kompożizzjoni li hija magħrufa għas-sens klassiku ta' ekwilibru. Il-pittura hija wahda sottili ta' kombinazzjoni, ta' kobor u umiltà, fejn naraw anġlu żgħir jgħbed lura purtiera u b'subghajh il-werrej qieghed jistieden lil kull min ihares lejn dan il-kwadru biex jikkontemplah. Naraw lill-Madonna bil-qegħda u fuq hoġorha bil-wieqfa fuq l-imhadda naraw il-figura helwa ta' Ġesù Bambin, qieghed jaqbad wiċċ Sant'Anna (in-nanna tiegħu), li din narawha gharkubtejha biex Ġesù Bambin jikkarezzaha. Filwaqt li fuq wara naraw lil San Ġuzepp f'qagħda movimentata, qieghed jahdem f'kamra mudlama fejn fl-isfond mill-bieb miftuħ tagħha naraw bini klassiku. Fuq kull naħan fil-ġnub ta' kull naħa tal-kwadru naraw ukoll il-figuri ta' l-Arkanġlu Rafel, li b'idejh miftuha ihares lejn il-Bambin Ġesù b'ġest ta' hlewwa. Naraw ukoll lil San Ġilormu wieaqf, u li mill-kitba tiegħu jidher li qieghed jimmedita fuq il-misteru ta' Alla magħmul biedem. Fil-parti t'isfel tal-kwadru, naraw lil San Benedittu b'subghajh il-werrej tax-xellug qieghed



juri lil Ġesù Bambi, filwaqt li Santa Skolastika b'idejha miftuha qeghdha titlob.⁽²⁰⁾

San Ġuzepp Haddiem

L-ahhar zewġ kwadri li se nitkellmu dwarhom, fejn Mattia Preti pitter fihom lil San Ġuzepp, bhala figura prinċipali tas-sugġett li kien jittrata lill-istess Qaddis. Huma zewġ kwadri li hemm hafna xebh bejnithom, kemm f'dak li huwa sugġett kif ukoll f'dik li hija kompożizzjoni. Dawn huma zewġ kwadri li Preti pitter flimkien ma' l-assistenti tiegħu, bhala kwadri titulari, wiehed għall-kappella ta' San Ġuzepp li jinsab fil-knisja ta' Santa Tereza t'Avila, tal-Patrijiet Karmelitani Skalzi (Terezjani) ta' Bormla; u l-iehor pitter fl-1693 għall-kappella ta' l-istess Qaddis li għandha l-Arcikonfraternita ta' San Ġuzepp, fil-knisja ta' Santa Maġja ta' Ġesù tal-Patrijiet Minuri tar-Rabat.⁽²¹⁾

Dan il-kwadru li jinsab fir-Rabat, fl-1874 kien tneħħa minn fuq l-artal ta' l-istess kappella mill-Fratelli ta' l-imsemmija Arcikonfraternita ta' San Ġuzepp stess, biex sar dak li naraw illum, opra artistika sabiha ohra tal-pittur Ruman Pietro Gagliardi (1808-1890).⁽²²⁾ Il-kwadru ta' Preti kien tneħħa minn kwadru titulari f'din il-kappella minhabba l-fatt, li sfortunatament kien tmiss minn xi hadd delettant u b'hekk hassar dan il-kwadru. Illum dan il-kwadru jinsab iżejjen wahda mis-swali ta' Palazzo Xara, is-sede ta' l-Għaqda Muzikali L'Isle Adam.

Dawn iż-zewġ kwadri jirrapreżentaw is-sugġett: "San Ġuzepp Haddiem". Huma zewġ kwadri kbar impittra biż-żejt fuq it-tila, li għandhom xebh kbir bejniethom, iżda li għandhom ukoll xi partikularitajiet

differenti minn xulxin.

Il-kwadru li jinsab fil-knisja tal-Patrijiet Terezjani ta' Bormla, bhal dak tar-Rabat, naraw fih ix-xena tal-Familja Mqaddsa, bil-figura muvimentata u prominenti ta' San Ġuzepp tiddomina fiċ-ċentru tal-kwadru. San Ġuzepp narawh li jinsab fil-post tax-xogħol tiegħu jahdem ta' mastrudaxxa, imhassem bil-fardal. Fil-fatt narawh qieghed jaghti b'mannara, li din tinsab f'idu l-leminja fuq seratizz, li jinsab mqieghed fuq bank ta' l-injam, fil-waqt li dan is-seratizz qieghed jinżamm mill-istess San Ġuzepp b'idu x-xellugija, ihares lejn it-tfajjel Ġesù, li dan narawh qieghed iżomm salib ta' l-injam li kien għadu kemm hadem, filwaqt li qieghed jurieh lil missieru. Hekk naraw li l-harsa ta' Ġesù qieghdha thares profondament lejn Ġuzeppi, li dan minn naha tiegħu qieghed ihares lejn Ġesù u s-salib tiegħu.

Meta wiehed ihares lejn dan il-kwadru, fuq il-ġemb tiegħu, n-naha tal-lemm, jilmah ukoll lill-Madonna, li din tinsab ukoll f'mument tal-hidma tagħha, megħdija bilqegħda thit. Warajha barra l-bieb fl-isfond, naraw li hemm xi bini. Fil-waqt li hdejha fil-parti tal-ġemb ta' l-istess kwadru, naraw zewġ injamiet. Fl-art naraw iċ-ċana mferrxa ufuq il-bank tax-xogħol ta' San Ġuzepp, naraw xi għodda li tintuża mill-mastrudaxxi.

Għalkemm jidher li l-kwadru x'aktarx li xi darba ġie minsus pero' ix-xogħol u t-teknika ta' Preti f'hafna partijiet tiegħu għadhom jidhru tajjeb hafna.

Il-kwadru l-iehor bl-istess sugġett li għandna fir-Rabat, sforz ir-restawr hazin li sar fuqu tilef hafna mill-originalità ta' Preti, għalkemm it-teknika tiegħu għadha



tidher u f'xi partijiet ghadha tidher ukoll il-pittura originali li pitter Preti stess.

Huwa mportanti li wiehed jghid hawn ghar-registrazzjoni ta' l-istorja li meta l-Fratelli ta' l-Arcikonfraternita ta' San Ġuzepp ġew biex jaghmlu dan il-kwadru għall-imsemmija kappella tagħhom fir-Rabat, huma qabbd u lill-aqwa pittur li kien hawn f'Malta f'dak iż-żmien tas-seklu 17. Pittur li diġa' kellu esperjenza kbira f'dan il-qasam u li diġa' kien maghruf hafna għax-xoghlijiet b'suġġetti reliġjużi li kien diġa' hadem għall-hafna knejjes ta' Malta u Ghawdex.

Għalhekk meta l-Fratelli irrangaw il-prospettiva ta' l-imsemmija kappella bejn l-1669-70, riedu kwadru artistiku li jkimpli mal-bqija tal-prospettiva barokka li kienu ghadhom kemm għamlu.⁽²³⁾ Għalhekk huma kkummissjonaw lill-Mattia Preti biex ipitter dan il-kwadru titulari għal fuq l-artal ta' l-imsemmija kappella, minflok iehor li kellhom diġa' li jirrapreżenta l-Harba tal-Familja Mqaddsa lejn l-Eġittu, magħmul fl-1595 minn artist s'issa mhux maghruf. Bhala suġġett tal-kwadru ġie magħżul "San Ġuzepp Haddiem". Suġġett li kien relatat hafna ma' l-Arcikonfraternita ta' San Ġuzepp, peress li hafna mill-Fratelli tagħha kienu jahdmu fix-xogħol ta' l-injam bhala mas-trudaxxi, li dawn bhal ma nafu għandhom bhala Patrun tagħhom lil San Ġuzepp.

Għalhekk skond il-Professor John T. Spike - studjuż awtorevoli fuq ix-xoghlijiet ta' Mattia Preti, meta ġie jara u janalizza dan il-kwadru fil-Każin tal-Banda L'Isle Adam, f'Marzu li għadda, waqt li kkonferma l-awtenticietà ta' dan il-kwadru li huwa xogħol ta' Mattia Preti

flimkien ma' l-assistenti tiegħu, huwa għamel analiżi b'mod partikulari li f'dan il-kwadru, li għandu miżura ta' 263 x 182.5cm naraw li Preti kollox iċċentralizza fuq il-figura ta' San Ġuzepp Haddiem. Billi pitter din il-figura proprju f'nofs il-kwadru, billi bhal ma għamel fil-kwadru ta' Bormla, ta mportanza kbira bhala figura ewlenija tax-xena u s-suġġett tal-kwadru. Figura ċentrali u prominenti li qegħda tiddomina l-istess xena tal-kwadru. Għalhekk lil San Ġuzepp nergħu narawh ipprezentat minn Preti, f'qagħda muvimentata, qieghed jahdem fl-injam, b'idu l-leminija jzomm il-mannara u b'idu x-xellugija qieghed jahdem injama li hu se jaqta' fuq il-bank tax-xogħol tiegħu. Hdejh fin-naha tal-lemin naraw it-tfajjel Ġesù ihares lejn San Ġuzepp b'idu l-leminija jzomm is-serrieq u b'idu x-xellugija qieghed iżomm il-martell. Filwaqt fuq in-naha tax-xellug tal-kwadru naraw lill-Madonna bilqegħda meġhdija fix-xogħol tal-hjata tagħha u fl-art naraw imferrex xi njam u čana. Fin-naha ta' fuq, fir-rokna tal-lemin tal-kwadru, proprju flit il-fuq mill-figura tal-Madonna, naraw żewġ itfal qegħdin iharsu minn ġo tieqa lejn San Ġuzepp Haddiem, fejn wiehed minnhom qieghed proprju juri lill-iehor b'subgħajh il-werej lil San Ġuzepp: il-protagonista tas-suġġett tal-kwadru.

Nittamaw li dan il-kwadru fil-futur jiġi restawrat b'mod mill-aktar professjonali, biex inkunu nistgħu naraw u ingawdu mill-ġdid s-sbuhija originali ta' din l-opra artistika, li sfortunatament mhix magħrufa biżżejjed fost ix-xoghlijiet artistici ta' Mattia Preti.



Referenzi:

1. Il-qabar ta' Mattia Preti fil-Kon-Katidal ta' San Ġwann fil-Belt Valletta, jinsab fl-art taht wicheid mill-pilastru ta' l-cwvel arkata tan-naha tax-xellug, hekk kif tidhol mill-bieb prinċipali tal-knisja, fil-passaġġ li jaghti ghas-sagristija. Preti ġie midfun f'dan il-qabar, dak in-nhar stess li miet. Kif insibu registrat fir-registru ufficjali tad-dfin ta' l-Ordni, li jinsab fl-Arkivju ta' l-istess Ordni (AOM) 1948, f.11. Il-lapida ta' l-irham li hemm fuq il-qabar tiegħu għamilha l-habib kbir tiegħu l-Kavallier Fra Camillo Albertini, kif hemm miktub fl-iskrizzjoni fuq l-istess lapida.
2. Skond Bernardo De Dominicis, i-biblijografu tal-pittur, fil-perijodu li Mattia Preti kien Ruma, huwa ġie mqabbad b'ix-xiġir ipittur is-sugġett mitologiku "Penelope tkeċċi l-hbieb foloz ta' Ulisse" (li attwalment ma nafux fejn din il-pittura tinsab, peress li ma għandna l-cbda hjiel tagħha) għal Donna Olimpia Aldobrandini, Prinċipessa ta' Rossano u l-mara tal-Prinċep Paolo Borghese. Din il-Prinċipessa kellha awtorità kbira f'Ruma, minhabba d-demm nobbli tagħha u minhabba l-istima li kellu lejha l-Papa Urbanu VIII. Għalhekk xejn ma kien diffiċli b'ix-xiġir jigi ntrodott magħha Mattia Preti bil-grazzja tal-Papa. Preti pittur is-sugġett "Il-Kundanna ta' Kristu għall-mewt fuq is-salib minn Pilatu", xogħol li ma jidherx innizzel fl-inventarju tas-seklu 17 tal-familja Barberini.

Dawn ix-xiġir kisu għal Preti stima kbira lejha mis-Santa Sede u mill-istess Prinċipessa Donna Olimpia Aldobrandini, li din bhala rigal ta' l-affezzjoni tagħha, giġgħlet lill-Papa Urbanu VIII b'ix-xiġir jagħmel lil Preti Kavallier ta' l-Ordni Ospitalier tal-Kavallieri ta' San Ġwann ta' Ġerusalem. De Dominicis jgħid li fit-13 ta' Novembru 1641, il-Papa Urbanu VIII Barberini, baġhat l-cwvel Brevi tiegħu b'ix-xiġir Mattia Preti jinhatar Kavallier ta' Malta. It-tieni Brevi, ġie mibgħut fit-18 ta' Ottubru 1642 u ċ-ċerimonja ufficjali kellha ssir fil-31 ta' Ottubru 1642, fil-knisja ta' Sant'Anna in Borgo, f'Ruma.

Dak li De Dominicis qal, jinsab konfermat mir-riċerka li saret fl-Arkivju tal-Vatikan, b'ix-xiġir jibni dan il-mument fil-karriera ta' Preti,

li proprju jikkonferma l-kuntatti li huwa kellu f'Ruma mal-familja Barberini, li mingħajr dubju ta' xejn kienet responsabbli b'ix-xiġir Mattia Preti jigi appuntat bhala Kavallier ta' l-Ordni ta' San Ġwann. Dan jidher fil-Brevi tat-13 ta' Novembru 1641 u f'dak tat-13 ta' Ottubru 1642, li fl-aħħar hatar lill-Preti bhala Kavallier ta' l-Ubbidjenza. Il-parti li lagħbet il-familja Barberini huwa approvat minn Mattia Preti stess fix-xogħol li huwa pittur għaliha madwar l-1640, u li sal-lum għadu jidher registrat fl-inventarju ta' l-istess familja Barberini. Ta' min jgħid li l-cwvel xogħol datat li għamel Preti f'Ruma, huwa wkoll relatat ma' kummissjoni li kien għamel Taddco Barberini lill-istess Preti.

Ara B.De Dominicis, (1742-45) 1864, pp.9, 18-19. Belt tal-Vatikan Arkivju Sigrist, Scgriterija dei Brevi, n. 903, 1641, ff. 511r u v, u 512r Ibidem, n. 915, 1942, ff. 644r u v, u 645r u v. Fl-appendiċi z-zewġ Brevi huma ppublikati kollha, għall-cwvel darba. Federica Piccirillo, "Notes for a Documented Biography", Erminia Corace, "Mattia Preti", Fratelli Palombi, Ruma - Italja, 1989, pp.51,52.

3. Fra Mattia Preti ġie mgholli bhala "Cavaliere di Grazia" f'Malta, fil-15 ta' Settembru 1661 bi Brevi tal-Papa Alessandru VII. Ara Arkivju ta' l-Ordni tal-Kavallieri ta' San Ġwann, Biblijoteka Nazzjonali ta' Malta (BNM) - Valletta, Mons. A. Kan. Mifsud, riċerka li kien għamel zied d-diskors ta' l-Arcisqof Carmelo Pujia, 1913 fejn jinkludi wkoll l-ittri tal-Papa Alessandru VII dwar Mattia Preti bhala Kavallier ta' Grazzja, id-Delibrazzjonijiet tal-Lingwa ta' l-Italja li jikkonċernaw l-applikazzjoni ta' Preti fl-1659, kif ukoll hafna notamenti dwar il-ġieħ u l-uniri li rċieva Preti matul iż-żmien li għex f'Malta. John T. Spike, "Mattia Preti's Pictorial Career" E. Corace ibid, pp.34, 46, 47.
4. Maurizio Marini, "Mattia Preti his Vision and His Followers", E. Corace, ibid, pp. 152-153. BNM, Valletta. "Liber conciliorum", vol. 261, f.61r. F. Piccirillo, op.cit., ibid., p.58.
5. T. Spike, op.cit., p.40.
6. P.F. Raffaele, Catanzaro 1966. BNM,



- Arch.1948, "Liber in quo describuntur nomina Relegiosorum Ordinis Sancti Joannis Hier mi pro tempore defunctorum", f.IIV. A. Frangipane, 1929, pp. 13-14. Ara wkoll F. Piccirillo, op.cit., pp.51, 60.
7. A. Frangipane, 1935, pp. 17-19 F. Piccirillo, ibid., op.cit., pp. 51, 60.
 8. B. De Dominici, (1742-45) 1864, p. 7 U. Vichi, 1961, 3, pp. 13-14.
 9. Santino Vitelli, "From Native Taverna to New Horizons", "Mattia Preti" op.cit., p.12.
 10. E. Corace, op.cit., pp. 12-167.
 11. J.T. Spike, op.cit., pp. 15-44. BNM, Arch. 1445, cf. V. Bonello, 1970, pp. 459-463.
 12. Giuseppe Valentino, "Taverna Città d'Arte" Fratelli Gigliotti Editori, Lamezia Terme, Italja, 1994, p.77.
 13. Id., op.cit., pp. 47, 104.
 14. Id., ibid op.cit.
 15. E. Corace, "Mattia Preti dal designo al colore", testi ta' Dominic Cutajar, Emanuela Settini, Claudio Strinati, Santino Vitelli, traduzioni ta' Paola Corazza, Tipografia Vaticana, Belt tal-Vatikan, Edizione Arte, Ruma, 1995.
 16. B. De Dominici, "Vita del Cavalier Mattia Preti" fil-"Vite de' Pittori, Scultori ed Architetti Moderni, scritte e dedicate alla Maestà di Carlo Emanucl Rc di Sardegna", Napoli, 1742-45.
 17. A. Frangipane, "Inventario degli oggetti d'arte d'Italia, II", "Calabria", fil-Librerija ta' l-Istat, 1933, sena XI u F., p.96. Ara wkoll G. Valentino, op.cit., pp. 19-20,87.
 18. Antonio Espinosa Rodriguez, "Marian Art during the 17th and 18th Centuries" ta' Mario Buhagiar, Malta 1983 p.38.
 19. Dominic Curajar, op.cit., pp. 37-38.
 20. Mario Buhagiar, "The Artistic Heritage" fil-"Birgu a Maltese Maritime City", Vol. II, editjat minn Lino Bugeja, Mario Buhagiar, Stanley Fiorini, Malta University Services Ltd., University Campus, Msida, Malta, 1993, p.488.
 21. Dan il-kwadru ta' Mattia Preti fost l-ohrajn jismma ukoll fil-Kronaka tal-Kunvent tal-Patrijiet Minuri tar-Rabat, tas-seklu 18.
 22. Fl-Arkivju ta' l-Arcikonfraternita ta' San Ġużepp tar-Rabat ta' l-Imdina, jinsabu d-dokumenti kollha relatati ma' dan il-kwadru, inkluz l-irtevuta li harget minn idejn il-pittur Pietro Gagliardi fl-1874. Il-firma ta' l-istess pittur u d-data msemmija, jinsabu ukoll impittra fil-kwadru msemmi.



TRAVEL BUREAU

Claire Coppola
Managing Director

**47, Main Street,
Rabat 02,
Malta.**

Tel: (+ 356) 451158/9
Fax: (+ 356) 450597